

سیدنا الامام محمد بن ادریس الشافعیؒ

اور ان کی کتاب ”الرسالۃ“

مولانا عتیق احمد بستوی

استاذ حدیث و فقہ دارالعلوم ندوۃ العلماء

امام شافعی تاریخ اسلام کی چند مشہور ترین شخصیتوں میں سے ہیں، تمام علوم اسلامیہ میں انہوں نے زندہ جاوید اور تابندہ نقوش چھوڑے، مسلمانوں کی بہت بڑی تعداد ہر دور میں ان کے فقہی مسلک کی پیروی رہی، ان کی تقلید نہ کرنے والے بھی ان کی عظمت کا اعتراف کرتے ہیں اور ان کے اجتہادات و آراء کو بڑا وزن دیتے ہیں، ذیل کی سطروں میں ان کی حیات و خدمات کا مختصر تعارف کرایا جاتا ہے، اس کے بعد علم اصول فقہ کے میدان میں ان کے کام اور مقام پر کچھ تفصیل سے روشنی ڈالی جائے گی۔

نام و نسب اور ابتدائی حالات

امام شافعی کا نام محمد، والد کا نام ادریس ہے، سلسلہ نسب اس طرح ہے: محمد بن ادریس بن عباس بن عثمان بن شافع بن سائب بن عبید بن عبد یزید بن ہاشم بن مطلب بن عبد مناف، دسویں پشت (عبد مناف) میں ان کا سلسلہ نسب رسول اللہ صلی اللہ علیہ وسلم سے مل جاتا ہے، عبد مناف کے چار لڑکے تھے: (۱) مطلب (۲) ہاشم (۳) عبد شمس (۴) نوفل، اس سلسلہ نسب کے اعتبار سے امام شافعی قریشی اور مطلبی ہیں۔

امام شافعی کے پردادا کے باپ کا نام شافع ہے، اسی نسبت سے انہیں شافعی کہا جاتا ہے، اس نسبت سے انہیں اس قدر شہرت ملی کہ اصل نام پس منظر میں چلا گیا، بعض تذکرہ نگاروں نے امام شافعی کے قریشی النسب ہونے کا انکار کیا ہے، ان کے نزدیک امام شافعی کے جد ثالث شافع، ابوہب کے آزاد کردہ غلام تھے، اس لئے وہ نسباً قریشی نہیں بلکہ ولای قریشی تھے، لیکن مشہور روایات کے اعتبار سے امام موصوف نسباً قریشی اور مطلبی ہیں۔

۱۵ھ میں امام ابوحنیفہؒ کی وفات ہوئی، یہی امام شافعی کا سن ولادت ہے، بلکہ بعض تذکرہ نگاروں کے بیان کے مطابق جس رات میں امام ابوحنیفہؒ کی وفات ہوئی اسی رات امام شافعیؒ کی پیدائش ہوئی۔

ان کی جائے پیدائش کے بارے میں تین روایتیں ہیں، اکثر راویوں کے بیان کے مطابق ان کی پیدائش ملک شام کے مقام ”غزہ“ میں ہوئی، دوسری روایت میں ان کی جائے پیدائش عسقلان ہے، جو ”غزہ“ سے تین فرسخ کی مسافت پر واقع ہے، یہ دونوں مقامات شام میں واقع ہیں، تیسری روایت کے مطابق ان کی پیدائش یمن میں ہوئی، ان میں سے پہلی روایت رائج ہے۔

رائج روایت کے اعتبار سے ان کی والدہ قبیلہ ازد کی خاتون تھیں، امام شافعی کے مشہور تذکرہ نگار امام فخر الدین رازیؒ نے ان کی والدہ کے قریشی ہونے کو شاذ روایت اور مخالف اجماع قرار دیا ہے۔

امام شافعی کی پیدائش ایک عالی نسب لیکن غریب گھرانے میں ہوئی، ان کے والد کا ان کی کمسنی میں انتقال ہو گیا، ان کی والدہ کو یہ فکر دامن گیر ہوئی کہ کہیں شام میں دوسرے قبائل کے درمیان بود و باش اور رہائش سے بچے کی نسل اور نسبی خصوصیات ضائع نہ ہو جائے، اس لئے وہ امام شافعی کو بچپن ہی میں لے کر مکہ مکرمہ آگئیں، تاکہ قریش کے درمیان رہائش سے نسلی خصوصیات میں ترقی ہو۔

تعلیم و تربیت

امام شافعی کو اللہ تعالیٰ نے خارق عادت ذہانت اور حافظہ سے مالا مال کیا۔ انہوں نے بہت مختصر مدت میں قرآن کریم حفظ کر لیا، اس کے بعد محدثین کی خدمت میں حاضر ہو کر احادیث کی تحصیل میں مشغول ہو گئے، چند برسوں میں انہوں نے احادیث نبویہ کا بڑا ذخیرہ یاد کر لیا۔ امام شافعیؒ نے عربی زبان و ادب میں کمال پیدا کرنا چاہا تو چند سال قبیلہ ”ہذیل“ میں گزارنے کا فیصلہ کیا، اس وقت عالم اسلام کا رقبہ وسیع ہو چکا تھا، مختلف عجمی قومیں اسلام قبول کر چکی تھیں، بلاد اسلامیہ میں ان کی بڑی تعداد آباد تھی، عجمیوں کے اختلاط سے عربی زبان میں بگاڑ پیدا ہو گیا تھا، بہت سے غیر عربی الفاظ و اسالیب عربی زبان میں داخل ہو رہے تھے، خصوصاً شہر میں رہنے والے عربوں کی زبان عجمی الفاظ و اسالیب اور عجمی خیالات و تعبیرات سے زیادہ متاثر ہو رہی تھی، اس تاثیر و تاثر سے عرب کے وہی قبائل محفوظ تھے جو شہروں کی رونقوں اور ہنگاموں سے دور، عرب کے ریگستانوں اور صحراؤں میں زندگی گزار رہے تھے۔

اس سلسلے میں قبیلہ ہذیل بہت ممتاز تھا، اس کی بود و باش قدیم عرب قبائل کے طرز پر تھی، اس لئے ان میں عربی خصوصیات پورے طور پر باقی تھیں۔ زبان کی فصاحت و بلاغت میں یہ قبیلہ بہت ممتاز تھا، امام شافعیؒ نے عربی زبان و ادب میں کمال پیدا کرنے اور عربی خصوصیات حاصل کرنے کے لئے چند سال قبیلہ ہذیل میں گزارے، ابن کثیر کی ایک روایت کے مطابق انہوں نے بادیہ میں دس سال گزارے، اس طویل مدت میں ہذیل کی زبان سیکھتے، ان کے اشعار و اخبار یاد کرتے، عربوں کی عادات و روایات سیکھتے۔ انہوں نے زبان و ادب کے علاوہ تیر اندازی میں بڑی مہارت پیدا کر لی، دس سال کے بعد جب مکہ واپس ہوئے تو قبیلہ ہذیل کے اشعار و اخبار اور اسالیب کے سب سے

بڑے ماہر تھے، اصمعی جیسے امام ادب ولغت نے ان سے ہذیل کے اشعار کی تصحیح کی۔

امام شافعی نے مکہ کے فقہاء اور محدثین سے تحصیل علم کا سلسلہ جاری رکھا، مکہ مکرمہ اس وقت ایک اہم علمی مرکز تھا، حضرت عبداللہ بن عباسؓ صحابہ کرام میں خصوصی مقام رکھتے تھے، کم عمری کے باوجود علمی فضل و کمال کی وجہ سے اکابر صحابہ میں ان کا شمار تھا، تفسیر قرآن میں خصوصی امتیازی وجہ سے انہیں ”ترجمان القرآن“ کے لقب سے یاد کیا جاتا تھا، احادیث نبویہ پر ان کی وسیع نظر تھی، تفقہ واجتہاد میں ان کا مقام معروف تھا، عربی زبان و ادب کے ماہر اور ادانشاس تھے، حضرت ابن عباس کی مسند درس مکہ مکرمہ میں بچھی ہوئی تھی، امام شافعی کے دور طالب علمی میں حضرت ابن عباسؓ کے شاگردوں کے شاگرد مکہ مکرمہ کی علمی مجلسوں کی رونق تھے، امام شافعی نے ان حضرات سے مختلف علوم سیکھے، ان میں کمال پیدا کیا، امام شافعی کے مکی شیوخ میں سے چند یہ ہیں: (۱) سفیان بن عیینہ (۲) مسلم بن خالد زنجی (۳) سعید بن سالم القداح (۴) داؤد بن عبد الرحمن العطار (۵) عبد الحمید بن عبد العزیز۔

شیوخ مکہ سے امام شافعی علم حاصل کر کے، حدیث، فقہ، تفسیر وغیرہ میں اس مقام پر پہنچ گئے کہ ان کے استاذ مسلم بن خالد زنجی نے انہیں فتویٰ دینے کی اجازت دے دی، لیکن امام شافعی کی اولوالعزمی اور ہمت مردانہ نے اتنے علم پر قناعت کو مناسب نہیں سمجھا، اس وقت پورے عالم اسلام میں عالم مدینہ امام مالک کے علم و فضل اور ان کی تصنیف مؤطا کا شہرہ تھا، امام شافعی نے مدینہ منورہ جا کر امام مالک کی شاگردی اختیار کرنے کا ارادہ کیا، لیکن مدینہ منورہ جانے سے قبل مؤطا امام مالک حاصل کر کے اس کا مطالعہ کیا اور اس کی روایتیں یاد کیں۔

امام مالک نے پہلی ہی ملاقات میں امام شافعی کی خوابیدہ صلاحیتوں کو بھانپ لیا، ان کے تابناک مستقل کی پیشین گوئی کی، قیمتی نصیحتیں کیں، امام مالک کی خصوصی توجہات اور عنایات سے امام شافعی نے بہت مختصر مدت میں ان سے مؤطا پڑھ لی، اس کے بعد ۹۷ھ تک امام مالک کی خدمت میں رہ کر اجتہاد و تفقہ کی صلاحیتوں کو پروان چڑھایا۔ ۹۷ھ میں امام مالک کا انتقال ہو گیا جب کہ امام شافعی کی عمر ۱۹ سال ہو چکی تھی، مدینہ منورہ کے زمانہ قیام میں انہوں نے امام مالک کے علاوہ درج ذیل شیوخ سے بھی علم حاصل کیا: (۱) ابراہیم بن سعد انصاری (۲) عبد العزیز بن محمد دار ردی (۳) ابراہیم بن ابی یحییٰ (۴) محمد بن ابی سعید ابن ابی فدیك (۵) عبداللہ بن نافع الصائغ۔

سرکاری ملازمت اور بغداد آمد

امام مالکؒ کی وفات کے بعد امام شافعیؒ نے اپنی معاشی مجبوریوں سے سرکاری ملازمت کی راہ اپنائی، یمن میں ان کا تقرر ہوا، انہوں نے اپنی ولایت میں عدل و انصاف قائم کیا، ظالموں کا ہاتھ پکڑا، مظلوموں کی دستگیری کی، ان کے کچھ مخالفین پیدا ہو گئے، انہوں نے سازش کر کے خلیفہ ہارون رشید کے دربار میں شکایت بھیجی کہ کچھ علوی آپ کے خلاف سازشیں کر رہے ہیں، محمد بن ادریس شافعی بھی ان کے ساتھ شریک ہیں۔

ہارون رشید نے نوعلویوں کو جن کے خلاف شکایت تھی اور امام شافعی کو دار الخلافہ بغداد طلب کر لیا، علویوں کو بغاوت کے شبہ میں قتل کر دیا گیا، امام شافعی اپنی قوت استدلال اور امام محمدؒ کی سفارش سے رہائی پا گئے۔ یہ واقعہ ۱۸۴ھ میں پیش آیا۔ امام شافعی کی بغداد آمد ملزم کی حیثیت سے ہوئی تھی لیکن یہی آمد امام محمد بن الحسن شیبانی سے تلمذ و استفادہ کا ذریعہ ثابت ہوئی، امام شافعی کی بغداد آمد سے پہلے ہی امام ابو یوسف کا انتقال ہو چکا تھا، امام محمد ان کی جگہ پر قاضی القضاۃ مقرر ہوئے تھے، عراق کے فقہی دبستان کے سرخیل بھی وہی تھے۔

امام محمد سے تلمذ

امام شافعی نے دار الخلافہ بغداد کی حاضری کو غنیمت سمجھتے ہوئے بغداد کے مشائخ اور علماء سے کسب فیض کیا، انہوں نے خاص طور سے امام محمد بن الحسن سے بہت زیادہ استفادہ کیا، امام محمدؒ نے بھی ان کے ساتھ خصوصی توجہ و عنایت کا معاملہ فرمایا، اسی لئے امام محمد کے علم و فضل، اخلاق و مروت اور معلمانہ جانفشانی کے بارے میں امام شافعی سے بلند الفاظ کثرت سے منقول ہیں۔

حرم کی میں درس و تدریس

بغداد میں امام محمد اور وہاں کے دوسرے محدثین و فقہاء سے تحصیل علم کے بعد امام شافعی مکہ مکرمہ تشریف لائے اور حرم کی میں ان کا درس ہونے لگا، بہت جلد امام شافعی کے حلقہ درس کی غیر معمولی شہرت ہو گئی، دور دراز سے راویان حدیث اور طالبان تفقہ و اجتہاد ان کے حلقہ درس میں شرکت کرنے لگے۔

انہوں نے ایک نئے دبستان فقہ و اجتہاد کی بنیاد ڈالی جس میں مختلف فقہی دبستانوں کی خصوصیات اور خوبیاں سمٹ آئیں۔ اللہ نے انہیں عالم اسلام کے مختلف فقہی دبستانوں کا گہرائی سے مطالعہ کرنے اور ان کا موازنہ کرنے کا بہترین موقع فراہم کیا، مدینہ اور عراق کے اجتہادی مکاتب فکر کے علاوہ انہوں نے امام اوزاعیؒ کے شاگرد عمر بن ابی سلمہ سے فقیہ شام امام اوزاعی کے اجتہادات و آراء کی واقفیت بہم پہنچائی، اور فقیہ مصر لیث بن سعد کے فقہی مسلک کا مطالعہ ان کے شاگرد یحییٰ بن حسان کی مدد سے کیا۔

امام شافعی نے مختلف فقہی دبستانوں کا گہرائی سے مطالعہ کرنے کے بعد اپنی خداداد ذہانت، عبقریت، طباعی اور نکتہ رسی کے ذریعہ ایک نیا فقہی دبستان ترتیب دیا، نصوص کتاب و سنت سے استنباط مسائل کے اصول و آداب مقرر کئے، خبر واحد کی حجیت اور شرائط صحت پر فیصلہ کن گفتگو کی، اجماع اور قیاس پر اصولی بحثیں کیں۔

دوبارہ بغداد تشریف آوری

مکہ مکرمہ میں تقریباً نو سال درس دینے کے بعد امام شافعی دوبارہ بغداد ۱۹۵ھ میں تشریف لائے، اس وقت ان

کی مجتہدانہ شہرت پورے عالم اسلام میں پہنچ چکی تھی، ان کی طرف محدثین، فقہاء اور طالبان علوم کا بے پناہ رجوع ہوا، حضرت عبدالرحمن بن مہدی کی فرمائش پر انہوں نے کتاب ”الرسالۃ“ تصنیف کی جو اصول فقہ کی سب سے پہلی تصنیف قرار دی جاتی ہے، امام رازی کے بیان کے مطابق مصر جانے کے بعد انہوں نے الرسالۃ کی تصنیف دوبارہ کی، بغداد میں دو سال قیام فرمانے کے بعد مکہ مکرمہ واپس آئے۔ ۱۹۸ھ میں تیسری بار بغداد تشریف لائے لیکن چند ہی ماہ بغداد میں قیام کرنے کے بعد مصر کا سفر اختیار کیا، ۱۹۹ھ میں مصر پہنچے، اس کے بعد وفات تک مصر ہی میں قیام فرمایا، رجب ۲۰۴ھ میں داعی اجل کو لبیک کہا، اور ۵۴ سال کی عمر میں پیوند خاک ہو گئے۔

مستقل فقہی مذہب کی تشکیل

امام شافعی نے اپنے مستقل فقہی مذہب کی تشکیل اس وقت شروع کی، جب ۱۹۵ھ میں دوبارہ بغداد تشریف لائے، بغداد میں ان کا مستقل فقہی دبستان وجود میں آیا، ان کے بغدادی تلامذہ نے ان کے اجتہادات و آراء کی اشاعت کی، ۱۹۹ھ میں مصر تشریف لے جانے کے بعد انہوں نے اپنی فقہی آراء پر نظر ثانی کی، بہت سے مسائل میں ان کی تحقیق اور رائے تبدیل ہو گئی، فقہ شافعی میں امام شافعی کی دور بغداد کی آراء و اجتہادات، مذہب قدیم کے نام سے، اور دور مصر کے اجتہادات، مذہب جدید کے نام سے جانے جاتے ہیں۔

امام شافعی کے تلامذہ اور تصنیفات

امام شافعی کے نامور ترین شاگردوں میں امام احمد بن حنبل اور امام اسحاق بن راہویہ کے نام آتے ہیں، لیکن ان دونوں حضرات کا مستقل فقہی دبستان وجود میں آیا، امام شافعی کے نامور تلامذہ کو ہم تین ادوار میں تقسیم کر سکتے ہیں۔

(۱) مکی دور کے تلامذہ: امام شافعی نے بغداد میں پہلی مرتبہ قیام کے بعد مکہ مکرمہ تشریف لا کر تقریباً ۹ سال حرم مکی میں درس دیا، امام شافعی کے اس دور کے تلامذہ میں ابو بکر حمیدی (متوفی ۲۱۹ھ)، ابو اسحاق ابراہیم بن محمد مطلی (متوفی ۲۳۷ھ)، ابو بکر محمد بن ادیس، ابوالولید موسیٰ ابن ابی الجارود وغیرہ کے نام آتے ہیں۔

(۲) بغدادی دور کے تلامذہ: امام شافعی کے دوبارہ بغداد تشریف لانے کے بعد مصر تشریف لے جانے سے پہلے ان سے جن حضرات نے استفادہ کیا ان میں سے چند نمایاں نام یہ ہیں: ابو علی الحسن الصباح الزعفرانی (متوفی ۲۶۰ھ)، ابو علی حسین بن علی کراہیسی (متوفی ۲۵۶ھ)، ابو ثور کلبی (متوفی ۲۴۰ھ)، ابو عبد الرحمن احمد بن محمد بن یحییٰ اشعری۔

(۳) مصری دور کے تلامذہ: امام شافعی کی زندگی کا آخری دور مصر میں گذرا، قیام مصر کے دوران ان سے استفادہ کرنے والے چند نامور تلامذہ کے نام یہ ہیں:

حرمہ بن یحییٰ بن حرمہ (متوفی ۲۶۶ھ)، ابو یعقوب یوسف بن یحییٰ بویطی (متوفی ۲۳۱ھ)، ابو ابراہیم اسماعیل

بن یحییٰ مزنی (متوفی ۲۶۴ھ)، محمد بن عبد اللہ بن عبد الحکیم (متوفی ۲۵۸ھ)، ربیع بن سلیمان بن عبد الجبار بن کامل مرادی (متوفی ۲۷۰ھ)۔

تصنیفات

امام شافعی کی تصنیفات میں کتاب ”الرسالۃ“ اصول فقہ کے بنیادی مباحث پر مشتمل ہے، امام شافعی نے عراق کے زمانہ قیام میں فقہ و فروع پر جو کتابیں تصنیف کیں ان کا مجموعہ ”الحجۃ“ کے نام سے جانا جاتا ہے، اس کی روایت زعفرانی اور کراہیسی نے کی، زعفرانی نے امام شافعی سے جن کتابوں کی روایت کی ان کے مجموعہ کو ابن ندیم نے ”المبسوط“ کے نام سے ذکر کیا، اس لئے بعض تذکرہ نگاروں کی رائے میں ”الحجۃ“ اور ”المبسوط“ ایک ہی کتاب کے دو نام ہیں، اسی مجموعہ کتب میں امام شافعی نے مصر پہنچنے کے بعد کچھ تبدیلیاں اور حذف و اضافے کئے، اس کے بعد یہی کتاب ”کتاب الام“ کے نام سے معروف ہوئی، ”کتاب الام“ ایک کتاب نہیں بلکہ امام شافعی کی اکثر تالیفات کا مجموعہ ہے، علامہ سیوطی نے زمانہ مصر کی تصنیفات میں ”کتاب الام“ کے علاوہ ”الامالی الکبریٰ“، ”الاملاء الصغیر“ کا نام لیا ہے، ابوالحسین آبری کی روایت کے مطابق امام شافعی کی ایک تصنیف ”کتاب السنن“ بھی ہے، ان کی تصنیفات میں ”احکام القرآن“ اور ”اختلاف الحدیث“ وغیرہ بھی ہیں، امام صاحب کی بیشتر تصنیفات ”کتاب الام“ میں شامل ہیں جو بار بار شائع ہو چکی ہے۔

امام شافعی کی کتاب ”الرسالۃ“

الرسالۃ امام شافعی کی مشہور ترین کتاب ہے، بہت سے تذکرہ نگاروں نے الرسالۃ کو اصول فقہ کی سب سے پہلی تصنیف قرار دیا ہے، لیکن یہ بات محل نظر ہے، کیوں کہ کتب طبقات و تراجم میں اصول فقہ پر امام ابو یوسف اور امام محمد کی بعض کتابوں کا ذکر آتا ہے، اس لئے یہ بات قطعیت کے ساتھ تو نہیں کہی جاسکتی کہ الرسالۃ اصول فقہ کی سب سے پہلی کتاب ہے، لیکن یہ بات اپنی جگہ پر درست ہے کہ اسلامیات کے دستیاب لٹریچر میں الرسالۃ اصول فقہ پر اولین کتاب ہے۔

الرسالۃ حضرت عبدالرحمن بن مہدی (متوفی جمادی الآخرۃ ۱۹۸ھ) کی فرمائش پر لکھی گئی، امام شافعی کے متعدد تذکرہ نگاروں نے یہ بات لکھی ہے کہ عبدالرحمن بن مہدی نے امام شافعی کو ایک خط میں لکھا کہ ایک ایسی کتاب تصنیف کریں جس میں معانی قرآن کا بیان ہو، احادیث کے قبول ہونے کی شرطیں ہوں، اجماع کی حجت کا بیان ہو، قرآن و سنت کے نسخ و منسوخ کی وضاحت ہو۔ حضرت عبدالرحمن بن مہدی کی اس فرمائش پر علی بن مدینی کی مزید تحریک سے امام شافعی نے اصولی مباحث پر مشتمل یہ کتاب تصنیف کی۔

امام شافعی نے ”الرسالۃ“ کی تصنیف دو بار کی، یا یہ کہئے کہ ایک بار اس کتاب کی تصنیف مکمل کرنے کے بعد

دوبارہ اس پر نظر ثانی کی اور اس میں خاصا حک و فک کیا، تذکرہ نگاروں کا اس بات پر توافق ہے کہ الرسالۃ پر آخری نظر ثانی اور حذف و اضافہ کا کام مصر کے زمانہ قیام میں انجام دیا گیا، اس اصلاح شدہ نسخہ کو ”الرسالۃ الجدیدۃ“ کے نام سے جانا جاتا ہے، اور الرسالۃ کا یہی نسخہ دستیاب ہے، لیکن الرسالۃ کی پہلی تصنیف و تدوین مکہ مکرمہ میں انجام پائی یا بغداد میں اس کے بارے میں تذکرہ نگاروں کی رائیں مختلف ہیں۔

الرسالۃ اصول فقہ کی اولین کتاب ہے، یا زیادہ محتاط الفاظ میں اصول فقہ کی اولین کتابوں میں سے ہے، اس لئے اس میں اصول فقہ کے تمام مسائل و مباحث کا احتواء نہیں کیا جاسکا ہے، لیکن یہ حقیقت اپنی جگہ پر ہے کہ اصول فقہ کے بہت سے بنیادی مباحث اس کتاب میں بڑی وضاحت سے آگئے ہیں، اسی طرح یہ کتاب اصول حدیث کے بڑے قیمتی مباحث پر بھی مشتمل ہے، اس لئے الرسالۃ کو علم اصول حدیث کا بھی خشت اول کہہ سکتے ہیں۔

الرسالۃ کے بارے میں یہ سمجھنا غلط ہے کہ اس میں خیالات اور مضامین امام شافعی کے ہیں، لیکن ان خیالات و مضامین کو الفاظ کا جامہ ان کے کسی شاگرد نے پہنایا ہے۔ الرسالۃ کو امام شافعی کی تصنیف قرار دیا جائے یا امالی، بہر حال اس میں معانی اور الفاظ دونوں امام شافعی کے ہیں، اس لئے ادب و بلاغت کے اعتبار سے اس کتاب کی بڑی قدر و قیمت ہے، امام شافعی کی لغت و ادب میں امامت کبار ائمہ لغت و ادب نے بھی تسلیم کی ہے، اصمعی، ثعلب، جاحظ، ابن ہشام ان کی ادبی عظمت کے بیان میں رطب اللسان ہیں، اس لئے الرسالۃ عربی کے قدیم ترین نثری ادب کا عظیم تر شاہکار ہے۔

الرسالۃ اسلامیات کے ذخیرہ میں سنگ میل کی حیثیت رکھتی ہے، اس کتاب نے اصولی مباحث پر بحث و مناقشہ اور تصنیف و تالیف کے رجحان کو پروان چڑھایا، بہت سے چوٹی کے علماء نے الرسالۃ کی شرح لکھی، بعض اہل تحقیق نے اس کتاب کے مباحث و مسائل پر تنقیدی اور تجزیاتی نظر ڈالی اور مختلف اصولی مباحث میں اپنا اختلافی نقطہ نظر اجاگر کیا، الرسالۃ کے مشہور شارحین میں امام ابو بکر محمد بن عبد اللہ صیونی (متوفی ۳۳۰ھ)، امام ابو الولید نیشاپوری (متوفی ۳۴۹ھ)، قتال کبیر شاشی محمد بن علی بن اسماعیل (متوفی ۳۶۵ھ)، امام ابو بکر جوزقی نیشاپوری (متوفی ۳۸۸ھ)، امام ابو محمد جوینی (متوفی ۴۳۸ھ) کے نام آتے ہیں۔

الرسالۃ کے ایڈیشن

الرسالۃ کے متعدد ایڈیشن شائع ہو چکے ہیں، ہمارے پیش نظر الرسالۃ کا وہ شاندار ایڈیشن ہے جو شیخ احمد محمد شاہ کی تحقیق و شرح کے ساتھ شائع ہوا ہے، الرسالۃ کے زیر نظر ایڈیشن کا تعارف کرانے سے پہلے مناسب معلوم ہوتا ہے کہ اس سے قدیم اشاعتوں کا مختصراً تذکرہ کر دیا جائے۔

(۱) الرسالۃ کا سب سے پہلا ایڈیشن ۱۳۱۲ھ میں یوسف صالح محمد الجزامادی کی تصحیح کے ساتھ المطبعة العلمیۃ مصر

سے شائع ہوا۔

(۲) دوسرا ایڈیشن ۱۳۱۵ھ میں المطبعة الشرقية مصر سے شائع ہوا۔

(۳) تیسرا ایڈیشن ۱۳۲۱ھ میں مطبعة بولاق مصر سے شائع ہوا۔

شیخ محمود احمد شاہ کے بیان کے مطابق یہ تینوں ایڈیشن اغلاط سے پُر تھے، اس لئے الرسالۃ کے ایک مصحح اور محقق ایڈیشن کی ضرورت محسوس ہوئی۔

شیخ احمد محمد شاہ نے اپنی تحقیق و تصحیح میں مذکورہ بالا تینوں اشاعتوں کو پیش نظر رکھا ہے، اور ان کے اغلاط کی نشاندہی کی ہے، شیخ کی تحقیق و تصحیح کی اصل بنیاد الرسالۃ کے دو مخطوطات پر ہے، ان میں سے ایک مخطوطہ امام شافعی کے مشہور شاگرد اور ان کی کتابوں کے راوی ربیع بن سلیمان کے قلم سے ہے۔

تحقیق متن کی صحت و استناد کے لئے شیخ احمد محمد شاہ کا نام کافی ہے، انہوں نے بڑی عرق ریزی اور جگر کاوی سے الرسالۃ کا یہ محقق نسخہ تیار کیا ہے، جا بجا قیمتی شرح و تعلیق سے کتاب سے استفادہ آسان بنا دیا ہے، اور اس کی افادیت و چند کردی ہے، پوری کتاب کی پیرا گرافنگ کر دینے کی وجہ سے قارئین کے لئے فہم کتاب میں بڑی سہولت ہو گئی ہے۔

الرسالۃ کے مضامین کا تعارف

اصل کتاب سے پہلے محقق کے قلم سے امام شافعی اور ان کی کتاب الرسالۃ کے بارے میں فاضلانہ مقدمہ ہے، اور دونوں مخطوطات کا تفصیلی تعارف ہے۔

امام شافعیؒ اور ان کی کتاب الرسالۃ کا تعارف گیارہ صفحات (۱۵ تا ۱۵) میں کرایا گیا ہے، اس ضمن میں ڈاکٹر زکی مبارک کے اس دعویٰ کی پرزور تردید کی گئی ہے کہ کتاب الامام شافعیؒ کی تصنیف نہیں ہے (ص ۹ تا ۱۰)۔

الرسالۃ کے جن دو مخطوطات کو بنیاد بنا کر تحقیق کا کام انجام دیا گیا وہ دونوں دارالکتب المصریۃ کی ملکیت ہیں، ان دونوں نسخوں کا مفصل تعارف کرایا گیا ہے (ص ۱۷ تا ۲۹)۔ ربیع بن سلیمان (تلمیذ امام شافعیؒ) کے تحریر کردہ نسخہ کے ساتھ بہت سے مشاہیر محدثین و فقہاء کے سماعتات اور توقیعات ہیں، اسی طرح نسخہ ابن جماع میں بھی چند سماعتات ہیں، ان سب کو محقق نے پوری تحقیق اور احتیاط سے نقل کر دیا ہے (ص ۳۰ تا ۸۲) سماعتات میں جن حضرات کے نام آئے ہیں، ان کے ناموں کی فہرست آٹھ صفحات (ص ۸۵ تا ۹۲) میں ہے، اس کے بعد بارہ صفحات میں مخطوطات کے مختلف اوراق کے نوٹو ہیں۔

مقدمہ اور تعارف مخطوطات وغیرہ کے بعد اصل کتاب شروع ہوئی ہے۔ کتاب کے صفحات کی نمبرنگ علیحدہ سے کی گئی ہے، مقدمہ وغیرہ کو اس میں شامل نہیں کیا گیا ہے، ٹائٹل وغیرہ کے بعد صفحہ (۷) سے اصل کتاب شروع ہوتی

ہے۔ امام شافعی نے حمد و صلوٰۃ کے دوران بعثت محمدی کے وقت پائے جانے والے دو انسانی طبقوں (اہل کتاب اور مشرکین) کا ذکر کیا ہے (ص ۸ تا ۱۶)۔

اس کے بعد امام شافعی نے قرآن کریم کے مرتبہ اور مقام کا بیان کیا ہے (ص ۱۷ تا ۲۰)۔ ان ابتدائی مباحث کے بعد امام شافعی نے بیان قرآنی کے بارے میں ایک باب قائم کیا ہے اور بیان کے مختلف اقسام پر مثالوں کے ساتھ روشنی ڈالی ہے (ص ۲۱ تا ۵۳)، بیان کی حقیقت اور اقسام پر امام شافعی کی یہ بحث عربی لغت و ادب کے طلبہ کے لئے بھی بڑی فکر انگیز ہے، اس ضمن میں امام شافعی نے اس نقطہ نظر کی بھی مفصل تردید کی ہے کہ قرآن کریم میں کچھ عجبی الفاظ بھی ہیں (ص ۴۱ تا ۴۸)، اس کے بعد چند ابواب بیان قرآنی اور قرآن کے مختلف اسالیب بیان کے بارے میں ہیں (ص ۵۳ تا ۷۲)۔

اس کے بعد امام شافعی نے سنت رسول کی حجیت اور دین میں اس کے مقام پر مبسوط کلام کیا ہے، اس ضمن میں یہ ابواب قائم کئے ہیں (۱) اس بات کا بیان کہ اللہ تعالیٰ نے اپنی کتاب میں اپنے نبی کے طریقے کی اتباع لازم قرار دی ہے (ص ۷۳ تا ۷۹)، (۲) اس بات کا بیان کہ اللہ تعالیٰ نے اپنی اطاعت کی فرضیت بیان کرنے کے ساتھ رسول اللہ صلی اللہ علیہ وسلم کی اطاعت کی فرضیت بھی بیان کی ہے اور علیحدہ بھی اطاعت رسول کی فرضیت بیان فرمائی ہے (ص ۷۹ تا ۸۲)، (۳) اللہ تعالیٰ کی طرف سے اطاعت رسول کا حکم (ص ۸۲ تا ۸۵)، (۴) اس بات کا بیان کہ اللہ تعالیٰ نے اپنی مخلوقات پر واضح فرمایا ہے کہ خود رسول کے لئے وحی الہی کی اتباع ضروری ہے، اور اللہ تعالیٰ نے شہادت دی کہ نبی اکرم احکام الہی کے پابند ہیں (۸۵ تا ۱۰۵)۔ اس باب میں امام شافعی نے اس بات پر زور دیا ہے کہ احادیث رسول کا ایک حصہ اگر قرآنی احکام کی تفصیل و تشریح کرتا ہے تو دوسرا حصہ ایسے احکام اور تعلیمات پر مشتمل ہے جن کا ذکر قرآن میں نہیں ہے، امام شافعی نے سنت رسول کی مستقل تشریحی حیثیت پر بہت مدلل کلام کیا ہے اور سنت کو مستقل دلیل شرعی نہ ماننے والوں پر حجت قائم کی ہے، اس سلسلے میں امام شافعی کی ذکر کردہ ایک حدیث کے متن اور سند پر شیخ احمد محمد شاہ نے بڑا محققانہ کلام کیا ہے (ص ۹۳ تا ۱۰۳)۔

اس ذیل میں امام شافعی نے نسخ و منسوخ کی بحث چھیڑی ہے اور اپنا یہ نقطہ نظر پیش کیا ہے کہ قرآن کا نسخ قرآن ہی سے ہو سکتا ہے اور سنت کا نسخ سنت ہی سے ہو سکتا ہے، ہاں احادیث سے نسخ منسوخ آیات قرآنی کی شناخت ضرور ہوتی ہے (ص ۱۰۶ تا ۱۱۷)۔

نسخ کی بحث کا سلسلہ دراز کرتے ہوئے امام شافعی نے ایسی بہت سی مثالیں پیش کی ہیں جن میں نسخ و منسوخ آیات کی شناخت احادیث سے ہوتی ہے، اور احادیث سے احکام قرآن کے بہت سے پہلوؤں کی وضاحت ہوتی ہے (ص ۱۱۷ تا ۱۴۶)، اس کے بعد ایسے بہت سے احکام و فرائض کا ذکر کیا گیا ہے جن کا اجمالی ذکر قرآن کریم میں

ہے اور احادیث نے ان احکام و فرائض کے بہت سے پہلوؤں کی وضاحت کی ہے (ص ۷۱ تا ۲۰۳)، صفحہ (۲۰۳) پر ربیع بن سلیمان کے نسخہ کے اعتبار سے الرسالہ کا جزء اول ختم ہو جاتا ہے۔

صفحہ (۲۰۵) سے الرسالہ کا جزء ثانی شروع ہوتا ہے، (ص ۲۱۰) تک بحث کا سراسر جزء اول کے آخر سے مربوط ہے، اس کے بعد امام شافعی نے ”علل احادیث“ کے بارے میں ایک طویل باب قائم کر کے یہ حقیقت واضح کی ہے کہ احادیث میں اختلاف کے متعدد اسباب ہوتے ہیں، ان میں سے بعض اسباب پر امام صاحب نے سیر حاصل گفتگو کی ہے، انہوں نے حدیث میں غلطی کے اسباب پر بھی روشنی ڈالی ہے، ان کی یہ طویل بحث محدثین کے لئے بھی چشم کشا ہے (ص ۲۱۰ تا ۳۴۲)، اس کے بعد امام شافعی نے اللہ اور رسول کی نبی کے اقسام و احکام پر مختصر گفتگو کی ہے (ص ۳۴۳ تا ۳۵۵)۔

علم کے بارے میں ایک باب قائم کر کے امام شافعی نے واضح کیا ہے کہ علم دین کی دو قسمیں ہیں: (۱) علم عام جس سے ناواقف ہونا کسی عاقل بالغ مسلمان کے لئے جائز نہیں، علم کی یہ قسم کامل طور پر پوری صراحت کے ساتھ قرآن پاک میں موجود ہے، اس کی تفصیلات سے عام طور پر جمہور مسلمین واقف ہیں، اس علم کو مسلمانوں کی ہر نسل پہلی نسل سے سیکھتی چلی آئی ہے، اس کے نقل کرنے اور اس کے واجب ہونے میں امت میں کوئی اختلاف نہیں، اس علم عام میں نقل اور تاویل کسی راہ سے غلطی کا امکان نہیں۔

(۲) علم دین کی دوسری قسم فرائض کے ان فروع اور دوسرے احکام پر مشتمل ہے جن کے بارے میں کتاب اللہ کی کوئی نص موجود نہیں ہے، نہ ہی ان میں سے اکثر کے بارے میں اخبار خاصہ کے علاوہ کوئی منصوص سنت آئی ہے، خبر خاصہ سے خبر واحد مراد ہے جس کے نقل کرنے والے حد تو اتار سے کم ہوتے ہیں (ص ۳۵۷ تا ۳۶۹)، اس باب کے ذریعہ امام شافعی نے دراصل اگلے دو اہم ترین مباحث کی تمہید قائم کی ہے، یہ دونوں مباحث خبر واحد کے بارے میں ہیں۔ خبر واحد کے باب میں انہوں نے خبر واحد کی تعریف اور اس کی شرطیں ذکر کی ہیں، شہادت اور روایت کا فرق واضح کیا ہے، خبر واحد کن امور میں قبول کی جائے گی اور کن میں نہیں ان کی وضاحت کی ہے، خبر واحد کی حجیت ثابت کرنے کے ساتھ خبر واحد کی حجیت کا انکار کرنے والوں کے شبہات کا استدلالی انداز میں پوری قوت سے رد کیا ہے (ص ۳۶۹ تا ۴۷۱)، اس پوری بحث کو پڑھنے کے بعد اخبار آحاد کے بارے میں امام شافعی کا نقطہ نظر پوری وضاحت کے ساتھ سامنے آتا ہے، یہ بات بھی معلوم ہوتی ہے کہ اس دور میں خبر واحد کے بارے میں اہل علم میں کیا کیا نقطہ ہائے نظر رائج تھے۔

باب اجماع میں امام شافعی نے اجماع کی حقیقت اور حجیت پر بحث کی ہے (ص ۴۷۱ تا ۴۷۶)، اس کے بعد قیاس پر گفتگو کرتے ہوئے انہوں نے قیاس کے معنی، ماہیت، ضرورت اور قیاس کے اقسام پر بحث کی ہے، واضح کیا ہے کہ قیاس کرنا کس کے لئے درست ہے اور کس کے لئے درست نہیں (ص ۴۷۶ تا ۴۸۶)۔

امام شافعیؒ کے نزدیک قیاس اور اجتہاد ہم معنی ہیں، انہوں نے باب القیاس کے بعد باب الاجتہاد قائم کیا ہے لیکن دونوں ابواب کے مباحث تقریباً مشترک ہیں۔ اجتہاد کا باب (ص ۴۸۷) سے شروع ہو کر (ص ۵۰۳) پر ختم ہوتا ہے، امام شافعیؒ نے باب الاستحسان کے تحت استحسان کی پرزور تردید کی ہے، بہ ظاہر استحسان کا باب (ص ۵۵۹) تک چلا گیا ہے، لیکن حقیقت واقعہ یہ ہے کہ باب قیاس، باب اجتہاد، باب استحسان تینوں کی زیادہ تر بحثیں قیاس سے تعلق رکھتی ہیں، کیوں کہ قیاس اور اجتہاد دونوں امام شافعیؒ کے نزدیک ہم معنی ہیں اور استحسان بھی منفی انداز سے قیاس ہی سے مربوط ہے، قیاس کی زیادہ تر فنی بحثیں باب الاستحسان ہی میں آتی ہیں۔

اس کے بعد اہل علم کے اختلاف کے بارے میں ایک باب قائم کر کے مصنف نے واضح کیا ہے کہ اختلاف کی دو قسمیں ہیں: (۱) اختلاف حرام (۲) اختلاف جائز۔ اختلاف حرام وہ ہے جس کے بارے میں اللہ تعالیٰ نے قرآن پاک میں یا زبان نبوت سے حجت قائم کر دی ہے، اور اختلاف جائز ان مسائل میں اختلاف کا نام ہے جو قابل تاویل ہیں اور قیاس سے ان کا علم ہوتا ہے، انہوں نے مذکورہ دونوں قسموں پر استدلال کیا ہے، اختلاف جائز کی بعض مثالیں دی ہیں، اس کے بعض اسباب ذکر کئے ہیں، نمونہ کے طور پر چند ایسے مسائل کا ذکر کیا ہے جن میں فقہاء صحابہ کے درمیان اختلاف تھا، مثلاً عدت، ایلا، میراث وغیرہ (ص ۵۶۰ تا ۵۹۶)۔

اس باب کے آخر میں امام شافعیؒ نے اقوال صحابہ کے بارے میں اپنا مسلک واضح کیا ہے، اس کے بعد ادلہ شرعیہ کے بارے میں اپنے نقطہ نظر کا خلاصہ تحریر کیا ہے (ص ۵۹۸ تا ۶۰۱) اس طرح (ص ۶۰۱) پر الرسالہ ختم ہو جاتی ہے۔

کتاب ختم ہونے کے بعد ۶ صفحات (ص ۶۰۳ تا ۶۰۸) میں استدراک ہے، دو صفحات (۶۰۹ تا ۶۱۰) میں مراجع کی فہرست ہے، لیکن یہ صرف مراجع کا تتمہ ہے، محقق نے ذکر کیا ہے کہ مراجع کی کامل فہرست میری شرح ترمذی کے مقدمہ جزء اول میں (ص ۹۷ تا ۱۰۳) تک میں درج ہے، کتاب کی افادیت کو بڑھانے اور اس سے استفادہ آسان بنانے کے لئے مختلف پہلوؤں سے کتاب کی فہرستیں بنائی گئی، وہ فہرستیں یہ ہیں:

(۱) آیات قرآنی کی فہرست، ص ۶۱۲ تا ۶۲۰

(۲) ابواب کتاب کی فہرست، ص ۶۲۱ تا ۶۲۳

(۳) اشخاص وغیرہ کی فہرست، ص ۶۲۴ تا ۶۳۶

(۴) مقامات کی فہرست، ص ۶۳۷ تا ۶۳۸

(۵) اشیاء کی فہرست (حیوانات، نباتات، جمادات وغیرہ)، ص ۶۳۹ تا ۶۵۴

(۶) ان مفرد الفاظ کی فہرست جن کی تشریح اصل کتاب یا اس کی شرح میں کی گئی ہے، ص ۶۵۵ تا ۶۵۸

(۷) فوائد لغویہ کی فہرست، ص ۶۵۹ تا ۶۶۲

(۸) اصول فقہ، اصول حدیث، حدیث وفقہ کے موضوعات و مسائل کی فہرست، ص ۶۶۳ تا ۶۷۰
اصل کتاب کے صفحات ۶۰۱ ہیں، لیکن کتاب سے قبل مقدمہ وغیرہ ۱۰۴ صفحات پر مشتمل ہیں، اور کتاب کے آخر میں فہارس وغیرہ ۷۰ صفحات کی ہیں، اس طرح مجموعی صفحات ۷۷۵ بن جاتے ہیں۔
کتاب پر شیخ احمد محمد شاہ کا تحقیق و شرح کا کام معیاری اور مثالی ہے لیکن اسے ستم ظریفی ہی کہا جائے گا کہ کتاب میں نہ کہیں ناشر کا نام درج ہے نہ سن اشاعت، ہاں محقق کے مقدمہ سے اتنا معلوم ہوتا ہے کہ انہوں نے مرحوم سید مصطفیٰ البابی الحلبي کے صاحبزادگان کی فرمائش اور مالی سرپرستی سے تین سال میں اس کتاب کی تحقیق و شرح کا کام انجام دیا ہے، لہذا یہ کہا جاسکتا ہے کہ اس کتاب کا ناشر ”مکتبہ مصطفیٰ البابی الحلبي واولادہ“ ہے۔

مصادر و مراجع

- (۱) ذہبی (۷۷۸ھ) سیر اعلام النبلاء، ج ۱۰ ص ۹۹ تا ۱۰۰، نواں ایڈیشن، بیروت
- (۲) ذہبی (۷۷۸ھ) تذکرۃ الحفاظ، ج ۱ ص ۳۶۱ تا ۳۶۳، طبع اول، حیدر آباد
- (۳) بیہقی (۷۵۸ھ)، مناقب الشافعی دو جلدیں، طبع اول، ۱۹۷۱ء، قاہرہ
- (۴) جمال الدین اسنوی (۷۲۲ھ)، طبقات الشافعیہ، ج ۱/ ص ۱۱ تا ۱۴، طبع اول ۱۹۷۱ء، بغداد
- (۵) تاج الدین سبکی (۷۷۱ھ)، طبقات الشافعیہ الکبریٰ، جلد اول، طبع اول ۱۹۷۰ء (تحقیق) قاہرہ، محمود محمد طناحی
- (۶) ابن حجر عسقلانی (۸۵۲ھ) توالی التالیس بحالی ابن ادریس طبع اول بولاق قاہرہ
- (۷) ابن حجر عسقلانی (۸۵۲ھ) تہذیب التہذیب ج ۹/ ص ۲۵ تا ۳۱، طبع اول ۱۹۹۳ء قاہرہ دار الکتب الاسلامی
- (۸) ابو حاتم رازی (۳۲۷ھ) کتاب الجرح والتعديل ج ۷/ ص ۲۰۱ تا ۲۰۴، طبع اول ۱۹۵۲ء حیدر آباد
- (۹) خطیب بغدادی (۴۶۳ھ)، تاریخ بغداد، ج ۲ ص ۵۶ تا ۷۳، دار الکتب العربی بیروت
- (۱۰) ابن خلکان (۶۸۱ھ)، وفیات الاعیان، ج ۴/ ص ۱۶۳ تا ۱۶۹ دار منادر، بیروت، تحقیق ڈاکٹر احسان عباس
- (۱۱) ابو نعیم اصفہانی (۴۳۰ھ)، حلیۃ الاولیاء جز ۹، ص ۶۱ تا ۱۶۳، طبع سوم ۱۹۸۰ء بیروت، دار الکتب العربی
- (۱۲) یاقوت حموی (۶۲۶ھ)، معجم الادباء، جزء ۷/ ص ۲۸۱ تا ۳۲۷، طبع سوم ۱۹۸۰ء قاہرہ، دار الفکر
- (۱۳) ابوزہرہ، الشافعی، طبع سوم، دار الفکر قاہرہ
- (۱۴) عبد الغنی الدقر، الامام الشافعی، طبع اول، دار القلم، بیروت
- (۱۵) عبد الحلیم النجری، الامام الشافعی، تیسرا ایڈیشن، قاہرہ دار المعارف۔